

# చేజిరిన స్వర్గం

ఎనిమిదింటికి సికిందరాబాద్ స్టేషన్ చేరుకోవాల్సిన ఎ.పి. ఎక్స్ప్రెస్ ఒక గంట ఆలస్యంగా సికిందరాబాద్ సమీపిస్తోంది.

సుకుమార్ తన సూట్ కేసు, హోల్డాలు అన్నీ సర్దుకుని ట్రయిన్ ప్లాట్ ఫామ్ ద ఆగిన మరుక్షణంలో దిగిపోవడానికి రెడీగా ఉన్నాడు. హైదరాబాద్ ను సమీపిస్తున్న కొద్దీ సుకుమార్ లో అసహనం పెరిగిపోసాగింది. రామగుండం దాటాక ట్రయిన్ సిగ్నల్ ఇవ్వకపోవడం చేతనో, మరే కారణం చేతనో ఆగిపోతే అతనికి విపరీతమైన విసుగు, బాధ కల్గాయి - అతనికి అనుక్షణం అనన్య గుర్తుకు రాసాగింది. ఇంట్లో ఒక్కతే కూర్చుని అనుక్షణం తన కోసం ఎదురుచూస్తూ ఉంటుంది. ఈపాటికి స్టేషన్ కు ఫోన్ చేసి ఉంటుంది. ట్రయినొక గంట లేటని చెప్పి వుంటారు. నిప్పులమీద కూర్చొని వెయిట్ చేస్తున్నట్టుగా ట్రయిన్ కోసం చూస్తూ ఉంటుంది. ఈ పాటికి స్టేషన్ కు కూడా వచ్చే ఉంటుంది.

అనన్యతే పెళ్ళయి నెలరోజులు కూడా తిరక్కుండానే తనకీ ఢిల్లీ ప్రయాణం పడింది.

తను మేనేజర్ గా పనిచేస్తున్న కంపెనీ వాళ్ళ హెడ్డాఫీసు ఢిల్లీలో ఉంది. సేల్స్ ను ఇంప్రూవ్ చెయ్యడానికి తీసుకోవాల్సిన చర్యల్ని గూర్చి మాట్లాడటానికి ఢిల్లీ రావాలని, అక్కడోక నాల్గు రోజులుండాలని తనకు ఎం.డి ఫోన్ చేశాడు. ఏ కారణం చెప్పినా ఈ ట్రిప్ వాయిదా పడదని తెలుసు. అందుకే అనన్యను వదిలేసి వెళ్ళిపోతున్నానని ఎంతో దిగులు పడిపోతూ తను ఢిల్లీ బయల్దేరాడు. అలా ఢిల్లీలో నాల్గురోజులుండాలి వచ్చింది.

ప్రతిరోజూ హెడ్డాఫీసులో మీటింగ్... గత పదేళ్ళుగా కంపెనీ సాధించిన ప్రగతి... సేల్స్ ను తెలియజేసే చార్టులు... లెక్కలు... ఇంకా ఇంప్రూవ్ చెయ్యడానికి తీసుకోవాల్సిన చర్యలు... ఇన్ సెంటీవ్స్... యాడ్స్... ఇలా ఎన్నో విషయాలమీద చర్చలు... సూచనలు... బుర్రంతా వీటితోటే నిండిపోయింది.

సాయంత్రం హోటల్ కు రాగానే తనకు అనన్య గుర్తుకొచ్చింది. ఈ మీటింగ్స్ ఎప్పుడయిపోతాయా.. ఎప్పుడు వెళ్లి హైదరాబాద్ లో వాలిపోతానా అన్న ఆతురతే... ప్రతీ క్షణాన్ని, ప్రతీ గంటను లెక్కపెట్టుకుంటూ గడిపాడు... అనన్య జ్ఞాపకాలు అతన్ని నిద్రపోనిచ్చేవి కావు.

పెళ్ళయ్యాక అనన్యతో పట్టుమని పదిరోజులు కూడా గడపలేదు. ఆమె కరీంనగర్ లో...

తను హైదరాబాద్లో... మధ్యలో సెలవులోచ్చినప్పుడు మాత్రమే తను వెళ్ళొచ్చేవాడు. ఈ మధ్యనే తనకు మామగారు హైదరాబాద్ బంజారాహిల్స్లో ఓ మంచి ఇల్లు కొనిపెట్టాడు. తను ఢిల్లీ వచ్చేముందే ఆ ఇంట్లో ప్రవేశించారు. ఇల్లంతా సర్దుకొని సెటిలయ్యారో లేదో తనకీ ఢిల్లీ ప్రయాణం.

అనన్యను తనింకా పూర్తిగా తెలుసుకోనేలేదు.

పెళ్ళయిపోగానే ఓ పదిరోజులు ఊటీకి హనీమూన్ కు వెళ్ళామనుకున్నారు. తనకే సెలవు దొరకక ఆ ప్రయాణం వాయిదా పడింది. తన పెళ్లి సడెన్ గా ఫిక్స్ కావడంవల్ల ముందే అన్నీ ప్లాన్ చేసుకోలేకపోయాడు.

అనన్య... మై డార్లింగ్! ఈపాటికి తన కోసం స్టేషన్లో వెయిట్ చేస్తూ ఉంటుందా? తను ఢిల్లీనుండి బయల్దేరే ముందు తన ఫ్రెండ్ రవికాంత్ అన్న మాటలు గుర్తొచ్చాయి. రవికాంత్ తన చిన్నప్పటి ఫ్రెండ్... ఢిల్లీలో జాబ్ చేస్తున్నాడు. తనను సెండాఫ్ చెయ్యడానికి స్టేషన్ కొచ్చాడు. ఒకరోజు తను వాళ్ళింటికి భోజనానికి వెళ్ళాడు. రవికూడా ఈ మధ్యనే పెళ్ళి చేసుకున్నాడు. వాళ్ళిద్దర్నీ చూస్తోంటే తనకెంత ముచ్చట వేసిందో... అనుక్షణం ఒకరి మీదొకరు జోక్స్ వేసుకుంటూ, నవ్వుకుంటూ, అల్లరి చేస్తూ ఎంత అన్యోన్యంగా ఉంటారో...

“కొత్తగా పెళ్ళి చేసుకొని భార్యను వదిలేసి ఢిల్లీకొచ్చిన వెరిబాగులవాడిని నిన్నే చూశానా... నేనైతే పెళ్ళయిన ఆరునెలలదాకా నా శ్రీమతిని ఒక్కక్షణం కూడా విడిచిపెట్టి ఉండలేదు” అన్నాడు రవికాంత్.

“ఏం చెయ్యవంటావురా? ఎం.డి. రమ్మన్నప్పుడు రాకపోతే ఉద్యోగం పోతుందిగా...”

“పోనీయ్... ఇదిపోతే మరొకటి... బీ.ఇ. చేసి ఎం.బి.ఎ చేశావు. నిన్నెవ్వడన్నా సరే కళ్లకద్దుకుని తీసుకుంటారు...”

“ఏమోరా! వెంటనే ఇంకొక ఉద్యోగం దొరుకుతుందన్న నమ్మకమేమిటి? ఎ బర్డ్ ఇన్ ది హ్యాండ్ ఈజ్ వర్త్ టూ ఇన్ ది బుష్... అన్నారు”

“ఇంత కాలిక్యూలేటెడ్ గా వుంటే జీవితాన్ని ఎంజాయ్ చెయ్యలేవురా? పోనీయ్ నీతోబాటు నీ బెటర్ హాఫ్ ను కూడా ఢిల్లీ తీసుకురావాల్సింది”

“నాకా ఐడియానే రాలేదు... పోనీయ్ వస్తానని తనూ అన్నేదు... నేనూ వస్తానని పట్టుబడితే తీసుకొచ్చేవాడినేమో”

“అదే మన మగవాళ్ళం చేసే పొరపాటు. ఆడవాళ్ళెప్పుడూ నోరు తెరిచి ఇది కావాలని, ఇక్కడకు తీసుకుపోవాలనీ అడగరు... మనమే వాళ్ళ మనస్సుల్లో యేముందో తెలుసుకొని వాళ్ళ కోరికల్ని తీర్చాలి”

“వాళ్ళు కూడా మన మనస్సుల్లో యేముందో తెలుసుకుని మన కోరికలు తీర్చాలిగా”

“అదేరా బ్రదర్ దాంపత్య జీవితంలోని హాయి! ఒకర్నొకరు తెలుసుకొని ఒకరి కోరికల్ని మరొకరు తీరుస్తూ ఆనందాన్ని జుర్రుకోవాలి... నువ్వేమో అంతటి ఆనందాన్ని వదిలేసి ఇలా ఒంటరిగా ఈ దిక్కుమాలిన ఢిల్లీకొచ్చావు.... నువ్వు చిన్నప్పుడెలా వున్నావో ఇప్పుడూ అలాగే ఉన్నావు... ముద్దపప్పు! మన టీచర్లందరూ నిన్ను ‘ముద్దపప్పు’ అంటుండేవాళ్ళు. కదలవూ మెదలవూ. అసలు నీకెప్పుడైనా కోపం, ఆవేశం వస్తాయా?” అన్నాడు రవి.

తను నవ్వాడు.

“నాకు కోపం వస్తుంది... ఆవేశమూ వస్తుంది... కానీ అవి బయటవాళ్ళమీద కాదు... నా మీద నాకే కోపమొస్తుంటుంది...”

“నోనో... మనిషి అన్నాక కోపం రావాలి. ఆవేశం కల్గాలి - నవ్వాలి... ఎగరాలి. లైఫ్ లోని అన్ని షేడ్స్ నీ ఎంజాయ్ చెయ్యాలి.... నీ శ్రీమతైనా నిన్ను మారుస్తుందని ఆశిస్తాను. బీ హాపీ విత్ హార్... స్త్రీ ఇచ్చేంత సుఖం మనకీ ప్రపంచంలో ఎవరూ ఇవ్వలేరు...” అన్నాడు రవి.

ట్రెయిన్ ఎక్కి కూర్చున్నాక రవికాంత్ గుడ్ బై చెప్పి వెళ్ళిపోయాడు. ట్రెయిన్ కదలడంతో తను రవికాంత్ అన్న మాటల్ని గూర్చి ఆలోచించడం మొదలుపెట్టాడు.

నిజమే - స్త్రీ ఇచ్చేంత సుఖం మనకీ ప్రపంచంలో ఎవరూ ఇవ్వలేరు... కానీ స్త్రీలకు మాత్రం మగవాడివల్ల సుఖం కల్గదా? ఆ పర్మిక్యులర్ మూమెంట్ లో పురుషుడే ఇనిషియేటివ్ తీసుకుంటాడెందుకు? స్త్రీ ఒక్కసారైనా పురుషుడితో నాకీ క్షణంలో మీతో కలవాలని ఉంది అని చెప్పడెందుకు? అనన్య ఎప్పుడైనా తనకై తాను తనతో పెనవేసుకుని పోయి “కమాన్ డియర్! లెటజ్ మేక్ లవ్!” అని అడిగిందా? ఎప్పుడూ తనే ఆమెను అప్రోచ్ కావాలి... ఆమె “ఇప్పుడొద్దు... కొంచెం ఆగండి” అంటుంది. తను మళ్ళీ అడగాలి. బతిమిలాడాలి. ప్రాధేయపడాలి... కొన్నిసార్లు బలవంతం చెయ్యాలి. చివరకు చాలా అయిష్టంగా తనకోసమేదో త్యాగం చేస్తున్నట్టుగా ఒప్పుకుంటుంది. ఆ కాస్సేపు కళ్ళు మూసుకుని ఓ బలిపశువులా పడుకుంటుంది తప్ప తను కూడా ఆ కార్యంలో పాలుపంచుకోదు... ఎంజాయ్ చెయ్యదు. అందరు ఆడవాళ్ళూ ఇలాగే ప్రవర్తిస్తారా? అనన్య ఒక్కతే ఇలా చేస్తుందా?

అనన్య తనకు మొదటి చూపులోనే నచ్చింది.

ఆమెను చూడగానే నా జీవిత భాగస్వామిని ఈమే అనుకున్నాడు. అనన్య అందంగా ఉంది. ఆకర్షణీయంగా ఉంది - చలాకీగా మాట్లాడింది - బాగా చదువుకుంది - ఆమెను చూస్తే ఎదుటివాళ్లను అర్థం చేసుకొనే తెలివితేటలూ, సంస్కారం ఉన్నాయనిపించింది. వాళ్ళ ఫ్యామిలీ బ్యాక్ గ్రౌండ్ కూడా బావుంది. వాళ్లనాన్న సూపరింటెండింగ్ ఇంజనీర్ గా చేసి రిటైర్ అయ్యాడు. ఆయనకు ఒక్కతే కూతురు. ఇద్దరు కొడుకులు - ఒకరు డాక్టర్, ఇంకొకరు బిజినెస్ ఎగ్జిక్యూటివ్ గా అమెరికాలో సెటిలైపోయారు. ఈ సంబంధం

చేసుకుంటే మనకు కూడా స్టేట్స్ వెళ్ళే చాన్స్ రావచ్చుననిపించింది.

అనన్య అంటే ఆ ఫ్యామిలీలో అందరికీ ఇష్టమే. ఎంతో సున్నితంగా, ఎంతో గారాబంగా పెరిగింది.

అన్నివిధాల ఈ సంబంధం బావుంటుందని అమ్మా నాన్న అన్నారు. తనూ వెంటనే ఇంత కట్టుమివ్వాలన్న కండిషన్ యేమీ లేకుండానే పెళ్ళికి ఒప్పేసుకున్నాడు.

ట్రయిన్ సికిందరాబాద్ స్టేషన్లో ఆగింది.

సుకుమార్ ట్రయిన్ దిగగానే వాళ్ల డ్రైవర్ పాషా తనవైపు పరిగెత్తుకుని రావటం కనిపించింది.

తన చేతిలో వున్న సూట్కేసు, హోల్డర్ డ్రైవర్కిచ్చేసి “నువ్వొక్కడివే వచ్చావా?”

“ఔనుసార్” అన్నాడు పాషా.

“ఇంకెవరూ రాలేదా?”

“రాలేదు సార్” అన్నాడు పాషా.

అనన్య వస్తుందనుకున్నాడు. తను ఢిల్లీనుండి ఫోన్చేసి ఈ రోజు ఎ.పి.లో వస్తున్నానని, ఎ.పి. ఎక్స్ప్రెస్ సికిందరాబాద్ చేరే టైముకు నువ్వు స్టేషన్లో వుండాలని చెప్పాడు. తను కూడా “తప్పకుండా వస్తాను డార్లింగ్... నీ కోసం క్షణమొక యుగంగా ఎదురు చూస్తున్నాను. ప్లైట్లో రాకూడదూ?” అంది.

కానీ ఆమె రాలేదు. డిసప్పాయింటెడ్ మీ... బ్యాడ్లీ డిసప్పాయింటెడ్మీ -

స్టేషన్ బయటకొచ్చి కారెక్కాడు.

ఇంటికెళ్లగానే అనన్యను తన కౌగిలిలో బంధించాలి. గట్టిగా, తన శక్తినంతా కూడదీసుకుని హృదయానికి హత్తుకోవాలి.... ఎంతసేపటికీ ఆమెను తన కౌగిలిలోంచి బయటపడనీయొద్దు. స్టేషన్కొచ్చి నన్ను రిసీవ్ చేసుకోనందుకు నీకిదే శిక్ష అని చెప్పాలి. ఈ వారం రోజుల దాహాన్ని, ఆకలిని, ఒంటరితనాన్ని, వేదనను ఆమె శరీరంతో ఐక్యమైపోతేగాని తీరదు.

అరగంట తర్వాత వాళ్ళ కారు బంజారాహిల్స్లోని వాళ్ళ ఇంటిముందు ఆగింది.

మెయిన్డోర్ దగ్గరే అనన్య తన కోసం ఎదురుచూస్తుందనుకున్నాడు. కానీ లేదు. కారు దిగి, పోర్టికో కింద ఓ క్షణంసేపు నిల్చున్నాడు... యే క్షణంలోనైనా అనన్య పరిగెత్తుకొని వస్తుందనుకున్నాడు... కానీ ఆమె రాలేదు.

సుకుమార్ ఇంట్లో అడుగుపెట్టాడు. అసలు అనన్య ఆ ఇంట్లో ఉన్నట్టే లేదు.

సోఫాలో కూర్చొని షూస్ విప్పుకుంటోంటే లోపల్పించి వంటమనిషి సుజాత వచ్చి -

“అమ్మగారు బయటకెళ్లారు. ఇప్పుడో ఓ అరగంటలో వస్తామని చెప్పమన్నారు” అని

చెప్పింది.

బయటకెళ్ళిందా? తను వారం రోజుల తర్వాత ఇంటికొస్తున్నానని తెలిసి కూడా బయటకెళ్ళిందా? యేమిటంట అర్జెంట్ పని? తనను చూడటం కంటే తన అలవాటును పొగొట్టడం కంటే ముఖ్యమైన పని? డ్యామిట్.

“స్నానం చెయ్యాలి. గీజర్ ఆన్ చేశావా?” అన్నాడు.

“చేస్తానండి...” అంది సుజాత.

సుకుమార్ బట్టలు విడిచేసి లుంగీ కట్టుకున్నాడు.

దిసీజ్ టూ మచ్ ! వారం రోజులుగా తననెప్పుడు చూస్తానా అని క్షణమొక యుగంగా ఎదురుచూస్తున్న భర్తనొదిలేసి... 28 గంటలు ప్రయాణం చేసి, పదిహేనువందల కిలోమీటర్ల దూరాన్ని దాటి అలసి సొలసి తన ఒడిలో ఎప్పుడు సేద తీర్చుకుందామా అని తపిస్తున్న తన భర్త కోసం తన పనిని వాయిదా వేసుకోలేదా? ఈ మనిషేనా తను చూడగానే ఈమే నా జీవిత భాగస్వామిని... నా బెటర్ హాఫ్... బ్రతికినంతకాలం తనతో కష్టాన్నీ, సుఖాన్నీ, కలల్నీ, కన్నీళ్ళనూ పంచుకుంటూ సహజీవనం చెయ్యబోతున్న అనురాగమూర్తి అనుకున్నాడు.

అలా అని నిన్నెవరనుకోమన్నారు? నువ్వే అంతా ఊహించుకున్నావు. ఒక మనిషిని బాహ్యంగా మాత్రమే చూసి అతడుగానీ, ఆమెగానీ ఎలాంటిదో చెప్పడం ఎంత కష్టం? అందమైన రూపం వున్నవాళ్ళకు అందమైన హృదయం ఉండాలన్న గ్యారంటీ ఏముంది?

సుకుమార్ బాత్ రూమ్ కు వెళ్ళి స్నానం చెయ్యడం మొదలెట్టాడు. వేడినీళ్ళు వంటిమీద పోసుకుంటోంటే ప్రాణానికెంత హాయిగా ఉందో... పైగా ఇది జనవరి... బాగా చలిగా ఉంది. ఢిల్లీలో చలితో ఎంత బాధపడ్డాడో... పక్కనే అనన్య ఉంటే... అనన్యను గుండెలకు హత్తుకుని పడుకుంటే ఎంత వెచ్చగా ఉండేదోనని ఎన్నిసార్లనుకున్నాడో... ఆ కోరిక ఈరోజైనా తీరుతుందా? అసలు అనన్య వస్తుందా? తనకు కనిపిస్తుందా? తన కల నిజమౌతుందా?

తలకు షాంపూ రాసుకున్నాడు. అనన్య తన తలకు షాంపూ రాసి తలరుద్ది వేడినీళ్ళు కుమ్మరిస్తుందనుకున్నాడు. సబ్బుతో వీపురుద్ది చక్కిలిగింతలు పెట్టుందనుకున్నాడు.

అనన్య ఇలా ఎందుకు చేసింది? యేమైందామెకు? ఎక్కడకు వెళ్ళుంటుంది? సినిమాకా? ఫ్రెండ్స్ దగ్గరకా? లేక వాళ్ళనాన్నగారింటికెళ్ళిందా? అసలొస్తుందా? ఈ ఒంటరితనమనే చితినుండి తనను కాపాడుతుందా?

శరీరమంతా తుడుచుకుని, లుంగీ కట్టుకుని డ్రెస్సింగ్ టేబుల్ ముందు నిల్చున్నాడు. టవల్ తో మరోసారి తలంతా తుడుచుకున్నాడు. శరీరమంతా పౌడర్ చల్లుకున్నాడు.

కాస్సేపు వెళ్ళి టీవీముందు కూర్చున్నాడు.

ఎన్ని ఛానెల్స్ మార్చినా అతనికి టీవీవైపు చూడాలనిపించలేదు. టీవీ ఆఫ్ చేశాడు. ఇప్పటికైనా అనన్య వస్తే ఎంత బావుండును”

రాత్రి పది దాటింది.

“వడ్డించమంటారా అయ్యగారు” అంది సుజాత.

“మీ అమ్మగారు ఇక రాదటా?” అన్నాడు.

“అలస్యమైతే అయ్యగారికి వడ్డించెయ్ అని చెప్పి వెళ్ళారండి” అంది సుజాత.

“ఓహో! వడ్డించమని కూడా చెప్పే వెళ్ళిందా? అయితే వడ్డించెయ్” అన్నాడు.

వారం రోజులుగా హోటల్ తిండి తింటూ ఆకలితో అలమటించిపోతున్న వాడికి స్వయంగా దగ్గరుండి కొసరి కొసరి వడ్డిద్దామన్న ధ్యాస లేదన్నమాట -

డైనింగ్ టేబుల్ మీదున్న అన్నం కూర కంచంలో వేసుకుని కలుపుకోసాగాడు.

ఇదేమిటి? తనకేమయిందిప్పుడు? గొంతు పూడుకుపోతున్నదేమిటి? గొంతులోకి ముద్ద దిగడం లేదేమిటి? గుండెలు బరువెక్కుతున్నాయెందుకు?

దీసీజ్ టూ మచ్! యూ ఆర్ బిహేవింగ్ లైక్ ఎ చైల్డ్... డోన్ట్ బికమ్ ఎ చైల్డ్...

లేదు... లేదు... తననెవరో ఘోరంగా మోసం చేశారు - లేకపోతే తనకిలాంటి భార్య దొరకడమేమిటి? నిన్నెవరూ మోసం చెయ్యలేదు - నిన్ను నువ్వే మోసం చేసుకున్నావు. మనిషిని చూడగానే కేవలం ఆమె అందాన్ని చూసి, ఆమె ఆస్తిని చూసి పెళ్ళి చేసుకోవాలని ఎందుకు నిర్ణయించుకున్నావు? ఆమెతో ఓ గంటసేపైనా మాట్లాడావా? ఆమెది ఎలాంటి మనస్తత్వమో... ఆమె లైక్స్ అండ్ డిజ్ లైక్స్ ఏమిటో తెలుసుకున్నావా? ఆమె జీవిత దృక్పథమేమిటో, ఆమె విలువలేమిటో తెలుసుకున్నావా? ఆమెకు నీకూ సమన్వయం కుదురుతుందో లేదో పరిశీలించావా? ఆమె నాన్నకు బాగా డబ్బుంది - ఆమె అందంగా ఉంది - ఆమె బ్రదర్స్ స్టేట్ లో ఉన్నారు - తనకూ స్టేట్స్ చాన్స్ తగుల్తుంది - ఇవేగా నువ్వు చూశావు. చాలా ఆకలిగా ఉంది. అయినా అన్నం సహించడం లేదు. అన్నంలోనే చేతులు కడిగేసి లేచాడు.

బెడ్ రూమ్... ఎ.సి, బెడ్ రూమ్. తన స్వర్గం. కానీ ఈ క్షణంలో నరకంలా ఉంది. ఇప్పటికైనా అనన్య వస్తే! ఈ పాటికి తనూ అనన్య స్వర్గంలో ఉండాలి. కాని స్వర్గం చేజారిపోతోంది - పారడైజ్ లాస్ట్... పోయింది. స్వర్గం చేజారిపోయింది.

లేదు... లేదు... స్వర్గం చేజారిపోలేదు. అనన్య వస్తుంది. తనను లాలిస్తుంది. తనను పాలిస్తుంది... తన బాధనంతా క్షణంలో పొగొడుతుంది... ఆమె గుండెలమధ్య తలదూర్చి తను హాయిగా నిద్రపోతాడు.

బయట ఎవరో తలుపు కొట్టిన చప్పుడు.

తలుపు తీసే వుంది.

వస్తోంది.... అనన్య వస్తోంది... తను కాస్తేపు మాట్లాడకూడదు. నిద్ర నటించాలి.

తలుపు తోసుకుని అనన్య లోపలికొచ్చింది. తననింతటి హింసకు గురిచేసిన రాక్షసి వచ్చేసింది... తనకు స్వర్గం చూపించే దేవత వచ్చేసింది.

“హల్లో డార్లింగ్! ఎప్పుడొచ్చారు?”

ఆమె తన దగ్గర కోస్తోంది. ఆమె శిరోజాలనుండి.... ఆమె శరీరంనుండి వెలువడుతున్న అద్భుతమైన సువాసనలు తనను ఉక్కిరిబిక్కిరి చేస్తున్నాయి. ఆమెను వెంటనే తన బాహువుల్లోకి తీసుకొని ఆమె శరీరాన్నంతా ముద్దులతో నింపెయ్యాలనిపిస్తోంది. తనను తాను కంట్రోల్ చేసుకోలేడు... యే క్షణంలోనైనా తన బెట్టు సడలుతుంది. ఆమెకు పూర్తిగా సరెండర్ అయిపోతాడు... నోనో.... తననింత యేడిపించిన ఆమెను శిక్షించకుండా తను సరెండర్ కాకూడదు...

“కోపమొచ్చిందా డియర్...” అందామె అతని చెవిలో మూతిపెట్టి.

“లేదు - చాలా సంతోషం కలిగింది” అన్నాడతడు మరోవైపు తిరిగి.

“సారీ డియర్ - మీకన్నా ముందే వచ్చేద్దామనుకున్నాను. కానీ పాడు ట్రెయిన్ కరెక్ట్ గా టైమ్ కే వచ్చినట్లుంది” అంది అనన్య.

“గంట లేటుగా వచ్చింది”

“గంటే ఎందుకు... ఓ మూడు గంటలు లేటుగా రాకూడదూ అంత దూరంనుండి వస్తోంది కదా...”

అతడేమీ మాట్లాడలేదు.

“ఇంకా కోపం పోలేదా డియర్! నీ కోసమే... నువ్వు రాగానే అందంగా, అద్భుతంగా కనిపించాలని బ్యూటీ పార్లర్ కి వెళ్లాను. ఓ అరగంటలో వచ్చేద్దామని వెడ్రే వాళ్ళు మూడుగంటలు చేశారు...”

“నువ్వెళ్ళింది బ్యూటీపార్లర్ కి” అతడు ఆశ్చర్యంగా కళ్ళు తెరిచి ఆమెకేసి చూశాడు. అలాగే కొన్ని క్షణాలు చూస్తూ ఉండిపోయాడు.

“ఏమిటలా చూస్తున్నారు? నా హేర్ స్టైల్ బాగాలేదని నిన్ననే మద్రాసునుండి వచ్చిన నా ఫ్రెండ్స్ అన్నారు... ఈ రోజు మీరోచ్చేలోగా హేర్ స్టైల్ మార్చుకుందామని, మిమ్మల్ని సర్ప్రైజ్ చేద్దామని బ్యూటీపార్లర్ కెళ్ళాను...”

“నీ హేర్ స్టైల్ బాగాలేదని ఎవరన్నారు?”

“నా ఫ్రెండ్స్ అని చెప్పానుగా..... వాళ్ళు నాకు కృష్ణ ఒబెరాయ్ హోటల్ లో యాక్సిడెంటల్ గా కలిసారు. వందన అండ్ చందన. వాళ్ళు నా చిన్నప్పటి ఫ్రెండ్స్. వాళ్ళ భర్తలేదో కాన్ఫరెన్స్ కొస్తే వాళ్ళతో వీళ్ళూ వచ్చారు - నా హేర్ స్టైల్ మిడిల్ ఏజ్డ్ ఉమన్ హేర్ స్టైల్ లా ఉందని వెక్కిరించారు. నువ్వీలాగే ఉంటే నీ భర్త మరొకదాన్ని చూసుకుంటాడని

అటపట్టించారు. వాళ్ళే ఈ రోజు నన్ను బ్యూటీషియన్ కు తీసుకెళ్ళి పక్కనుండి నా హేర్ స్టైల్ మార్పించారు... ఇప్పుడు నేను చాలా బావున్నాను కదూ డియర్! టీనేజర్లా మారిపోయాను కదూ డియర్!”

“ టీనేజర్లా కాదు - అమ్మమ్మలా మారిపోయావు”

“ అదేమిటి డియర్ అంత కఠినంగా మాటాడతావు - నువ్వలా అంటే నాకు యేడుపొస్తుంది” అంటూనే ఆమె యేడ్వటం మొదలెట్టింది.

“ నిన్నీ రూపంలో చూస్తోంటే నాకు యేడుపొస్తోంది”

“ ఎందుకు డియర్?”

“ నీ హేర్ ఎంత అద్భుతంగా ఉండేది? నీ భుజాలనిండా, నీ వీపునిండా వ్యాపించి... నల్లగా నిగనిగలాడుతూ మత్తెక్కించే స్మెల్ తో నన్ను వుక్కిరిబిక్కిరి చేసే నీ హేరంటే నాకెంత ఇష్టమో నీకు తెలీదా? ఐవాజ్ ప్రొడాఫ్ యువర్ హేర్ - ఆడదానికి కురులే అందం... అంత అందమైన వెంట్రుకల్ని కట్ చేయించుకొని బాబ్స్ హేర్ తో మగరాయుడిలా తయారైన నీ ముఖం చూస్తోంటే...”

“ ఆడదానికి కురులే అందమని ఎవరన్నారు? మీ మగవాళ్ళన్నారు - అసలు మా అందాన్ని గూర్చి మాట్లాడటానికి మీరెవరు? మేం ఎలా ఉండాలో, ఎలా కనిపించాలో నిర్ణయించుకోవాల్సింది మేం. ఇది మా హేర్... మా ఇష్టం...”

“ అసలు మీరు బ్యూటీ షియన్ కు వెళ్తున్నదెందుకోసం? మీ అందచందాలన్నీ ఎవరి కోసం? మా కోసం కాదూ? మమ్మల్ని మీ అందంతో ఆకర్షించి, మమ్మల్ని సెక్సువల్ గా రెచ్చగొట్టి మమ్మల్ని మీ గుప్పిట్లో పెట్టుకోవడానికి కాదూ?”

“ కాదు... కానే కాదు... మా అందం మా కోసమే... మా ఆనందం కోసమే... మా తృప్తి కోసమే...”

“ అబద్ధం... పచ్చి అబద్ధం...”

ఆమె వెంట్రుకల నిండా క్లిప్సే ఉన్నాయి. ముఖం నిండా క్రీమ్ ఉంది. ఆమె బుగ్గలు ఆపిల్ పండులా నిగనిగలాడుతున్నాయి. ఆమెను చూస్తుంటే అతనిలో కోరిక విజృంభిస్తోంది.

కాస్సేపు ఇద్దరి మధ్యా నిశ్శబ్దం.

“ భోజనం చేశారా?” అంది అనన్య.

“ చెయ్యమని చెప్పే వెళ్లావటగా”

“ 24 గంటలు ప్రయాణం చేసి ఆకలితో వస్తారుగా... నేనొచ్చేదాకా అగలేరేమోనని...”

“ థాంక్స్... మా మరో ఆకలిని గూర్చి ఆలోచించావా?”

“మరో ఆకలేమిటి?”

“చెబుతాను. త్వరగా డ్రెస్ మార్చుకుని.... స్నానం చేసి ఆ క్రీములన్నీ కడుక్కొని వచ్చేయ్... నాకు ఓపిక లేదు”

“ఓ! మరో ఆకలంటే అదా?”

“ఔను... అదే... త్వరగా... తిన్నావా లేదా? స్నానంచేసి తినేసి వచ్చేయ్...”

“సారీ డియర్”

“ఎందుకు సారీ”

“మీ ఆకలిని నేనీరోజు తీర్చలేను”

“డోంటాక్ నాన్సెన్స్ - ఆకలి నాకే కాదు - నీకూ ఉండాలి. వారం రోజులుగా ఇద్దరవూ ఉపవాసవే ఉంటున్నాం. అదేదో నా ఒక్కడికే సంబంధించిన వ్యవహారమన్నట్లుగా మాట్లాడతావెందుకు?”

“నాకా ఆకలి లేదు - దయచేసి ఈరోజు నన్ను వదిలెయ్యండి - నా వెంట్రుకలకు అమర్చిన ఈ క్లిప్స్ను ఈరోజు రాత్రంతా వుంచుకోవాలని బ్యూటీషియన్ చెప్పింది - ఈ క్లిప్స్ కదిలితే కర్లస్ నేను కోరుకున్న విధంగా రావు - ఈ రోజు నేను వేరే గదిలో పడుకుంటాను”

“లెట్ యువర్ కర్లస్ గో టు హెల్... ఐ వాట్యూ దిస్ నైట్... ఐ వాట్యూ ఎట్ ఎనీ కాస్ట్... ప్లీజ్ అండర్స్టాండ్ మై ఎగోనీ”

“ప్లీజ్ అండర్స్టాండ్ మై ప్రాబ్లెమ్... ఈరోజు కుదరదు... నాకిష్టం లేదు”

“రేపు కావాలంటే మరోసారి బ్యూటీషియన్ దగ్గరకు వెళ్ళువుగానీ... ఈ రోజు మాత్రం నన్ను కాదనొద్దు”

“నాకిష్టం లేదని చెప్పాను”

“యేనాడు నీ కిష్టమందని ఈ రోజుంటుంది. పోనీయ్ నా కోసం త్యాగం చేశాననుకో...”

“ఇదివరకెన్నోసార్లు చేశాను - కానీ ఈ రోజు చెయ్యలేను... ప్లీజ్ లీవ్ మీ ఎలోన్...”  
అంటూ ఆమె ఆ గదిలోంచి బయటకు వెళ్ళబోయింది.

“అనన్య! నా సహనాన్ని పరీక్షించకు”

“మీరూ నా సహనాన్ని పరీక్షించకండి. ప్లీజ్ - కావాలంటే ఓ స్లీపింగ్ పిల్ వేసుకొని హాయిగా నిద్రపోండి”

ఆమె బయటకెళ్ళిపోయింది.

“డ్యామిట్!” అంటూ అతడు పెద్దగా అరిచాడు.

టీపాయ్ మీదున్న అలారం టైమ్ పీస్ తీసి నేలకేసి కొట్టాడు. - అది ముక్కుముక్కులై పగిలిపోయింది. బెడ్ మీదున్న మెత్తలన్నీ విసిరేశాడు - డ్రెస్సింగ్ టేబుల్ మీదున్న పొడర్స్ నీ, సెంట్స్ ని, క్రీమ్స్ ని నాలుగువేపులా విసిరేశాడు.

లోపలేదో జరుగుతోందని గ్రహించిన అనన్య మళ్ళీ ఆ గదిలోకొచ్చింది.

“యేమిటి అల్లరి... పసిపిల్లాడిలా... ఒక్కరోజు... నా కోసం ఆగలేరా? నా కోసం ఈ చిన్న త్యాగం చేయలేరా?”

“ఒక్కరోజు కాదు... ఒక్క క్షణం కూడా ఆగలేను... ప్లీజ్... నా కోసం... నీ భర్త కోసం... నిన్ను చేసుకున్న భర్త కోసం నువ్వు నీ కర్లీని త్యాగం చెయ్యాలి... ప్లీజ్...? అతడామె దగ్గరకు రాబోయాడు.

“ప్లీజ్ వెయిట్! కంట్రోల్ యువర్ సెల్ఫ్! నువ్వు నా భర్తవయినంత మాత్రాన నా అంగీకారం లేకుండా నన్ను తాకే హక్కు నీకు లేదు...”

“డోంటాక్ షిట్! నీ హక్కుల సంగతి. నీ చట్టాల సంగతి నాకు తెలీదు.... ఈ రాత్రి నువ్వు నాకు కావాలి... అంతే... నాకంతే తెలుసు...”

అతడామెకు ఇంకా దగ్గరగా వచ్చాడు.

“నన్ను బలవంతం చేస్తే పరిణామాలు చాలా తీవ్రంగా ఉంటాయి. ఆడదంటే కేవలం మగవాడి సెక్స్ కోరికలు తీర్చే యంత్రం కాదు... సెక్స్ ఆబ్జెక్ట్ కాదు...”

“మిమ్మల్ని మీరే సెక్స్ ఆబ్జెక్ట్ గా తయారుచేసుకుంటున్నారు. బ్యూటీ పార్లర్స్ కు వెళ్ళి మీరు చేస్తున్నదేమిటి? సెక్స్ ఆబ్జెక్ట్ గా తయారుకావడానికి కాదా?”

“దానికి దీనికి యేమిటి సంబంధం?”

“అందంగా, ఆకర్షణీయంగా కనిపించి మగవాడికి మత్తెక్కించి వాడిలో సెక్స్ కోరికల్ని రగిలించి వాడిని కుక్కలా మీ చుట్టూ తిప్పుకోవడానికి కాదా? ఆడదాన్ని సెక్స్ ఆబ్జెక్ట్ గా చూసేది మగవాడు కాదు - ఆడదే తననో సెక్స్ ఆబ్జెక్ట్ గా చూసుకొని అలా తనను తయారుచేసుకుంటోంది - తను మగవాడిని సెక్సువల్ గా ఆకర్షించలేకపోయిన మరుక్షణం జీవచ్ఛవంలా మారిపోయాననుకుంటుంది.

ఇట్టే ఫాక్ట్.... ఆడవాళ్ళల్లో వున్న ఈ మనస్తత్వాన్ని కాప్ చేసుకోవడానికే ఈ దేశంలో బ్యూటీ పార్లర్లు కుక్కగొడుగుల్లా పుట్టుకొస్తున్నాయి”

“అదంతా నాకు తెలీదు... నా వరకు మాత్రం అందంగా కనిపించడం నా తృప్తి కోసమే... మీకు మాత్రం మీరు అందంగా కనిపించాలని లేదూ! ఆడవాళ్లందరూ మీరంటే పడి చావాలని లేదూ?”

“లేదు. నేను నీలాగా యే బ్యూటీపార్లర్స్ కు పరిగెత్తలేదు - ఆల్ రైట్! ఆల్ రైట్! లెటజ్ మేక్ పీస్... ఇప్పటికైనా ఆ బ్యూటీ కంపంత్ తీసేసి వచ్చేయ్... లెటజ్ ఫర్ గెట్

ఎవ్రిథింగ్ ! చేజారిపోతున్న స్వర్గాన్ని స్వంతం చేసుకుందాం... ప్లీజ్ కమాన్ ! లెటజ్ మేక్ లవ్ అండ్ బీ హాపీ”

“ఇంపాజిబుల్... ఈ రోజు నేను మీ దగ్గరకు రాలేను... స్వర్గం ఎక్కడికీ పోదు... ఇరవై నాలుగంటల్లో మీ స్వర్గం మీకందుతుంది...”

“ఇరవై నాలుగు గంటల్లో ఈ ప్రపంచం మునిగిపోతుంది. నువ్వు వుండవు - నేనూ ఉండను. రేపనేది లేదు... రాదు... ఇప్పుడు ఈ క్షణం నిజం... ఇప్పుడో పోగొట్టుకున్న క్షణం మళ్ళీ రాదు... ప్లీజ్ అండర్స్టాండ్ మీ...”

“ప్లీజ్ అండర్స్టాండ్ మీ...”

“నన్నిలాగే హింసించి పిచ్చెక్కించావంటే పర్యవసానాలు చాలా తీవ్రంగా ఉంటాయి”

“అంటే... యేం చేస్తారు?”

“యేం చేస్తానో నాకే తెలియదు. ఐ మే ఈవెన్ రేప్ యూ”

“ఛీ ఛీ మిమ్మల్ని చూసి, మీ కామ్ అండ్ క్వెయట్ నేచర్ చూసి మీరెంత సంస్కారవంతులనుకున్నాను. ఇంతగా దిగజారిపోతారనుకోలేదు...”

“నేను సంస్కారవంతుణ్ణి కాను... నేనో రాక్షసుడిని. నేనో బ్రూట్ని... నేనో బీస్ట్ని... ఇలాంటి బ్రూట్తో నువ్వు కాపురం చేయొద్దు... ప్లీజ్ గెటవుట్ ! నా కళ్ళముందు ఇంకో క్షణం కూడా వుండొద్దు... ప్లీజ్ గెటవుట్ - ఈ ఇంట్లోంచే వెళ్లిపోవాలి...”

“ఈ ఇంట్లోంచి వెళ్లిపోమనే హక్కు మీకెక్కడుంది. ఈ ఇల్లు, ఈ ఇంట్లో వున్న ప్రతి వస్తువు అన్నీ మా నాన్నగారు కొనిచ్చినవే...”

“ఆల్టైట్... ఆల్టైట్... అన్నీ మీ నాన్నగారిచ్చినవే... అవును... నిన్ను చేసుకొని నేను మీ నాన్నగార్ని, నీకు అమ్ముడుపోయాను - కాబట్టి నాకీ శిక్ష పడాలిసందే... నీ అందాన్నీ, నీ ఆస్తిని చూసి నిన్ను చేసుకోవడం నా జీవితంలో నేను చేసిన బిగ్గెస్ట్ బ్లండర్ ! ఇప్పటికైనా ఆ బ్లండర్ ను సవరించుకుంటాను. నీ ఇంట్లోంచి నేనే వెళ్లిపోతాను. నాకై నేను తగిలించుకున్న బానిసత్వపు సంకెళ్ళను నరికేసుకుంటాను. నేనే వెళ్లిపోతానన్నాను. నా కళ్ళు తెరిపించినందుకు థాంక్యూ మై డియర్ ఫ్రెండ్... థాంక్యూ నువ్విప్పుడిక నా భార్యవూ కావు - నేను నీ భర్తనూ కాను... గుడ్ బై మై ఫ్రెండ్... గుడ్ బై”

అతడు చకచకా తన బట్టల్ని సూట్ కేస్ లో సర్దుకొని వెళ్లిపోవడానికి సిద్ధమయ్యాడు.

“పోరపాటున నాదికాని వస్తువేదైనా పట్టుకుపోతే రేపు రిటర్న్ చేస్తాను”

అతడు సూట్ కేస్ పట్టుకొని ఆ రూమ్ లోంచి బయటికెళ్ళాడు.

“సారీ! మిమ్మల్ని అర్థరాత్రి బయటకెళ్ళమని చెప్పడం నా ఉద్దేశం కాదు... ప్లీజ్ వెళ్ళకండి...”

“నీ ఉద్దేశమేమిటో స్పష్టంగా తెలిసింది... అయినా నీమీద నాకిప్పుడు కోపం లేదు...”

ఎవరి స్థాయిలో వాళ్ళుండాలి... నాకన్న ఎక్కువ స్థాయిని అందుకోబోయి బోర్లాపడ్డాను. అంతా నేను చేసుకున్నదే... కాబట్టి నీమీద నాకు కోపం లేదు..."

“మీరు వెళ్లిపోవద్దు ప్లీజ్... నా మీదొట్టు... మీ కోరిక తీరుస్తాను... మనస్ఫూర్తిగా అంగీకరిస్తున్నాను.... ఆగిపోండి ప్లీజ్...”

అతడామె మాటల్ని వినిపించుకోలేదు.

బయటిద్వారం దాకా వెళ్ళి తలుపు తీసుకుని బయటకు వెళ్ళి మళ్ళీ ఆ తలుపుల్ని దభలుమని మూసేసి అతడు చీకట్లో కలిసిపోయాడు. ★

(ఆదివారం ఆంధ్రభూమి

23.3.97 & 30.3.97)